



DR. BHIM RAO AMBEDKAR COLLEGE (University of Delhi)

Main Wazirabad Road, Yamuna Vihar, Delhi-110094, Phones: 22814126, Telefax: 22814747
Email: info@drbrambedkarcollege.ac.in; brambedkarcollege.du@gmail.com;
principal@drbrambedkarcollege.ac.in; Website: www.drbrambedkarcollege.ac.in



Ref.No. BRAC/OP/Conf./2018-19/ 263

Dated: 02.06.2018

प्रेस विज्ञप्ति

संयुक्त राष्ट्र के प्लास्टिक प्रदूषण पर रोकथाम अभियान में डॉ. भीमराव अंबेडकर कॉलेज शामिल

दिल्ली विश्वविद्यालय के डॉ. भीमराव अंबेडकर कॉलेज की ' पर्यावरण की चुनौतियां और "न्यू इंडिया" ' विषय पर दो दिवसीय राष्ट्रीय संगोष्ठी शुरू हो गयी है. नीरी (सीएसआइआर), नेशनल इन्वॉर्नमेंट साइंस एकेडमी, दिल्ली (एनइएसए) और इन्वॉर्नमेंटल एंड सोशल डेवलपमेंट एसोसिएशन, दिल्ली (इएसीडीए) जैसे अन्तर्राष्ट्रीय स्तर पर ख्याति प्राप्त संस्थानों के सहयोग से आयोजित इस संगोष्ठी में देश के कुल 22 अलग-अलग शहरों से 100 से भी ज्यादा पर्यावरणविद, वैज्ञानिक, पर्यावरण संरक्षक एवं शोधार्थी अपना शोध-पत्र एवं विचार प्रस्तुत करने जा रहे हैं.

ज्ञात हो कि संयुक्त राष्ट्र के विश्व पर्यावरण दिवस 2018 की थीम " प्लास्टिक प्रदूषण पर रोकथाम"(Beat Plastic Pollution) है . डॉ. भीमराव अंबेडकर कॉलेज ने संयुक्त राष्ट्र के इस अभियान से जुड़ने की कड़ी में ' पर्यावरण की चुनौतियां और "न्यू इंडिया" ' विषय पर दो दिवसीय राष्ट्रीय संगोष्ठी आयोजित करने का निर्णय लिया. कॉलेज की यह पहल अब संयुक्त राष्ट्र के अभियान के साथ औपचारिक रूप में दर्ज है. इसके अन्तर्गत कॉलेज ने प्राकृतिक संसाधनों का संरक्षण, पारंपरिक जीवन पद्धति, प्रदूषण के विविध रूप एवं विविध कचरों के निवारण संबंधी विषयों पर अलग-अलग विचार सत्र निर्धारित किया है. पिछले कुछ सालों से देश की राजधानी दिल्ली जिस तरह से प्रदूषण संकट से गुजर रही है, संगोष्ठी में 'दिल्ली-एनसीआर एवं पर्यावरण के सवाल' शीर्षक से स्वतंत्र सत्र आयोजित करने की योजना है. आयोजन समिति के सचिव डॉ. जितेन्द्र नागर ने संगोष्ठी की विस्तृत रूप-रेखा एवं अगले दो दिनों तक चलनेवाली गतिविधियों का ब्योरा देते हुए कहा कि इनमें शोध- पत्र प्रस्तुति एवं विचार-विमर्श के साथ-साथ बड़े पैमाने पर वृक्षारोपण , पर्यावरण जागरूकता अभियान के तहत पोस्टर निर्माण एवं प्रदर्शन कार्य भी महत्वपूर्ण है.

इस दो दिवसीय राष्ट्रीय संगोष्ठी के उद्घाटन सत्र में देशभर से आए अतिथि वक्ताओं का स्वागत करते हुए कॉलेज प्रिंसिपल डॉ. जी. के. अरोड़ा ने कहा कि 21वीं सदी जल संकट से जूझने की सदी होने जा रही है और ये पूरी दुनिया के लिए एक गंभीर चुनौती होगी. ऐसे में देश के युवाओं को चाहिए कि वो पानी और पर्यावरण के सवाल को महज फैशन के स्तर पर न लेकर ठोस कार्रवाई करने की नीयत से समझने की कोशिश करें. कॉलेज अपने स्तर पर पर्यावरण को लेकर सचेत है और हमारी कोशिश है कि इसका बचाव हम पारंपरिक तरीके से करें.

भारत के वॉटरमैन नाम से मशहूर एवं मैग्सेसे अवार्ड विजेता राजेन्द्र सिंह ने अपने उद्घोषण में कहा कि दुनिया के जितने देशों में अभी जो आपसी तनाव चल रहे हैं, उसके मूल में पानी पर कब्जे की रसाकशी है. सीरिया का उदाहरण देते हुए उन्होंने विस्तार से बताया कि जिसे हम धार्मिक मतभेद, नस्ल और वैचारिक विभन्नता आधारित युद्ध कह रहे हैं वो किसी न किसी रूप में पानी पर इजारेदारी की लड़ाई है. भारत में अभी जो विस्थापन है, वो गांव से शहरों की तरफ है लेकिन यही स्थिति बनी रही तो शहर का भविष्य भी सुरक्षित नहीं रह सकेगा. राजस्थान में जलाशयों और नदियों को जिंदा करने के अपने जमीनी काम की विस्तार से चर्चा करते हुए उन्होंने कहा कि पिछले वर्ष पेरिस की सड़कों पर हमने जिस तरह से पानी के सवाल को लेकर प्रदर्शन किए, उसका नतीजा है कि अब पर्यावरण के सवाल के तहत पानी से जुड़े मुद्दे भी संयुक्त राष्ट्र की चिंता में शामिल कर लिए गए हैं. सिंह का मानना है कि पानी से बचाव के लिए हमें

हर हाल में भारत के पारंपरिक तरीके की तरफ लौटना होगा. हमें विकास के नाम पर सिर्फ साइंस नहीं, कॉमन सेंस भी उपयोग में लाने की जरूरत है.

बीज वक्तव्य प्रस्तुत करते हुए इंटरनेशनल ज्योग्रफिकल यूनियन के जेनरल सेक्रेटरी प्रो. आर. बी. सिंह (दिल्ली स्कूल ऑफ इकॉनमिक्स, डीयू) ने कहा कि जब तक इस देश को गरीबी, बेरोजगारी, सामाजिक भेदभाव और पर्यावरण विघटन से रोका नहीं जाएगा, न्यू इंडिया की कल्पना करना जोखिम भरा काम है. पर्यावरण संकट से घिरा कोई भी देश बेहतर भविष्य के सपने देखता है तो उसे बाकी देशों से कई गुना ज्यादा मेहनत करने की जरूरत है. इसके लिए जरूरी है कि वो विकास के लिए न सिर्फ तकनीक और मशीन आधारित उद्योग पर निर्भर होता चला जाए बल्कि आजीविका और संरक्षण के जो पारंपरिक, सामुदायिक और ग्रामीण स्तर के तरीके हैं, उन्हें भी अपने साथ लेकर चले.

इन्वॉर्नमेंट एंड डेवलपमेंट एसोसिएशन की कार्यकारी निदेशक गीतांजलि कौशिक ने इस दो दिवसीय संगोष्ठी में प्रस्तुत किए जानेवाले शोध-पत्र का विस्तृत ब्योरा प्रस्तुत करते हुए कहा कि पर्यावरण का सवाल सिर्फ अध्ययन एवं विश्लेषण का विषय नहीं है. अंत में इसे हर हाल में 'एक्शन ऑरिएटेड' होना होता है. इस संगोष्ठी का महत्व तब ज्यादा होगा जब इसके विमर्श को पर्यावरण जागरूकता अभियान का रूप दिया जाए.



नेशनल इन्वॉर्नमेंटल साइंस एकेडमी, दिल्ली के अध्यक्ष एवं पर्यावरणविद् प्रो. जावेद अहमद ने कहा कि हमें प्लास्टिक मुक्त परिवेश की दिशा में गंभीरता से काम करने की जरूरत है. इसके लिए शहरीकरण, उपभोग, जीवनशैली आदि सवालों के साथ प्रकृति का क्या रिश्ता बनता है, इस सिरे से भी सोचना जरूरी है.

व्यक्तिगत स्तर पर साफ-सुथरा रहने और अपना घर स्वच्छ रखने की दिशा में भारतीय समाज तो फिर भी सचेत है लेकिन परिवेश की स्वच्छता को लेकर लोगों में अभी भी उत्साह एवं सहयोग की कमी है. बिना परिवेश की स्वच्छता के हम व्यापक स्तर पर पर्यावरण संरक्षण की बात नहीं कर सकते. सीएसआइआर-नीरी, दिल्ली जोन सेंटर के वैज्ञानिक एवं प्रमुख एस.के.गोयल ने ये बातें पर्यावरण के सवाल को सामुदायिक स्तर के सवाल से जोड़ते हुए कही. उनका मानना है कि व्यक्तिगत एवं सामुदायिक प्रयासों के बिना बेहतर कल की उम्मीद नहीं की जा सकती.

उद्घाटन सत्र में पर्यावरण एवं न्यू इंडिया को लेकर हुई परिचर्चा पर अपना मत व्यक्त करते हुए कॉलेज की गवर्निंग बॉडी के चेयरमैन दीपांशु श्रीवास्तव ने कहा कि पर्यावरण को बचाना, खुद को बचाए रखने की कोशिश से अलग नहीं है. इसे बचाने के अलावा इंसान के पास कोई दूसरा विकल्प नहीं है. जैसे-जैसे समय बढ़ता चला जाएगा, यह संकट गहराता चला जाएगा. ऐसे में जरूरी है कि इसके प्रति सामूहिक स्तर की जिम्मेदारी ली जाए.

उद्घाटन सत्र के औपचारिक समापन की घोषणा एवं धन्यवाद ज्ञापन करते हुए संगोष्ठी के संयोजक डॉ. एस.एस. चावला ने कहा कि ऐसे कार्यक्रम सामूहिक चेतना एवं सहयोग के बिना संभव नहीं होते. इनमें बहुस्तरीय सहयोग एवं परामर्श की आवश्यकता होती है. संयोजक के तौर पर हम उन तमाम शैक्षणिक, गैर-शैक्षणिक एवं देशभर से आए अतिथि वक्ताओं एवं आयोजकों के शुक्रगुजार हैं कि वो पर्यावरण संकट जैसे गंभीर सवाल पर बातचीत करने में हमारा सहयोग कर रहे हैं. दो दिनों तक चलनेवाली इस बातचीत को आगे हम जागरूकता अभियान की दिशा में ले जाने की कोशिश करेंगे.

मीडिया प्रभारी


Dr. S.S. Chauhan

Vinod K.